

**சாராம்சம்:** இனிய குழந்தைகளே, நீங்கள் உங்களுடைய இராச்சியத்திற்கான பாக்கியத்தை உருவாக்குவதற்காகவே இங்கே வந்திருக்கின்றீர்கள். எந்தளவிற்கு நீங்கள் நினைவில் நிலைத்திருந்து, உங்கள் கல்வியில் கவனம் செலுத்துகின்றீர்களோ, அந்தளவிற்கு உங்கள் பாக்கியம் தொடர்ந்தும் மேன்மையானதாகும்.

**கேள்வி:** சங்கம யுகத்தில் எந்த ஸ்ரீமத்தைப் பின்பற்றுவதன் மூலம் நீங்கள் 21 பிறவிகளுக்கு உங்கள் பாக்கியத்தை மேன்மையானதாக்குகின்றீர்கள்?

**பதில்:** சங்கம யுகத்தில், தந்தையின் ஸ்ரீமத்: இனிய குழந்தைகளே, விகாரமற்றவர்கள் ஆகுங்கள். ஆத்ம உணர்வுடையவர்கள் ஆகுவதற்கு முழு முயற்சி செய்யுங்கள். ஒருபோதும் பாவச் செயல்கள் எதனையும் செய்யாதீர்கள். அப்பொழுது 21 பிறவிகளுக்கு உங்கள் பாக்கியம் மேன்மையானதாகும்.

**பாடல்:** எனது பாக்கியத்தை விழித்தெழுச் செய்தவாறே நான் வந்துள்ளேன்...

ஓம் சாந்தி: இனிமையிலும் இனிமையான ஆன்மீகக் குழந்தைகளாகிய நீங்கள் பாடலைக் கேட்டீர்கள். இவ்விரு வரிகளினதும் அர்த்தத்தைப் புரிந்துகொண்டவர்கள் கரங்களை உயர்த்துங்கள். “எனது பாக்கியத்தை விழித்தெழுச் செய்தவாறே நான் வந்துள்ளேன்” எனக் கூறியவர் யார்? ஓர் ஆத்மாவே ஆவார். உங்கள் ஒவ்வொருவரினதும் ஆத்மாவும் கூறுகிறார்: “எனது பாக்கியத்தை விழித்தெழுச் செய்தவாறே நான் வந்துள்ளேன்”. ஆனால் எப்பாக்கியத்தை? புதிய உலகிற்குச் செல்வதற்கான பாக்கியத்தை ஆகும். புதிய உலகம் சுவர்க்கம் ஆகும். பழைய உலகம் நரகம் ஆகும். சகல ஆத்மாக்களும் இவ்வாறு கூறுகின்றனர். ஆத்மாவிற்குப் பேசுவதற்கு நிச்சயமாக ஒரு சரீரம் தேவைப்படுகின்றது. உயிர்வாழும் ஆத்மா கூறுகிறார்: நான் எனது பாக்கியத்தை உருவாக்குவதற்காகவே பாடசாலைக்கு வந்திருக்கின்றேன். உங்களுக்குக் கற்பிப்பவர் யார்? ஞானக்கடலான சிவபாபாவே ஆவார். ஒரேயொரு தந்தையே மனிதர்களை தேவர்களாகவும், தூய்மையற்றவர்களைத் தூய்மையானவர்களாகவும், நரகவாசிகளைச் சுவர்க்கவாசிகளாகவும் மாற்றுகிறார். இந்த நரகம் தீக்கிரையாக்கப்பட வேண்டும். தாங்கள் எல்லையற்ற தந்தையிடம் வந்துள்ளோம் எனக் குழந்தைகள் கூறுகின்ற வேறெந்தப் பாடசாலையும் உலகில் இல்லை. அத்துடன் தந்தையும், ஆசிரியரும், குருவும் நானே எனக் கூறக்கூடிய வேறு எவரும் உலகில் இல்லை. இந்த பிரம்மாவால்கூட இவ்வாறு கூற முடியாது. சிவபாபா மாத்திரமே கூறுகிறார்: நானே அனைவரதும் தந்தையும், ஆசிரியரும், குருவும் ஆவேன். அவர் இங்கு அமர்ந்திருந்து உங்களுக்குக் கற்பிக்கிறார். எனவே குழந்தைகளாகிய நீங்கள் இப்பொழுது உங்கள் பாக்கியத்தை உருவாக்க வேண்டும். குழந்தைகள் கூறுகிறார்கள்: நாங்கள் எங்களது புதிய உலக இராச்சியத்திற்கான பாக்கியத்தை உருவாக்க வந்துள்ளோம். இப்பழைய உலகம் அழியப்போகின்றது என்பதை நாங்கள் அறிவோம். தந்தை வந்து புதிய உலகை ஸ்தாபிக்கிறார். நீங்கள் 21 பிறவிகளுக்கு உங்கள் இராச்சிய பாக்கியத்தைக் கோருவதற்காகக் கற்கிறீர்கள். அதாவது, உங்கள் இராச்சியத்திற்கான பாக்கியத்தை உருவாக்குவதற்காகவே நீங்கள் இங்கே வந்துள்ளீர்கள். நீங்கள் இங்கு இராஜ்யோகம் கற்கிறீர்கள். திரைப்படம் தயாரிப்பவர்களாலேயே இப்பாடல் இயற்றப்பட்டிருந்தாலும்கூட, தந்தை இங்கு அமர்ந்திருந்து வேதங்கள், சமய நூல்கள் அனைத்தினதும் சாராம்சத்தை விளங்கப்படுத்துவதைப் போன்றே, இப்பாடலின் அர்த்தமும் இப்பொழுது மீண்டும் உங்களுக்கு விளங்கப்படுத்தப்படுகிறது. இந்நேரத்தில் முழு உலகிலும் பக்தி நிலவுகிறது. சத்திய யுகத்தில் பக்தி அல்லது ஆலயங்கள் போன்றவை இருக்கமாட்டாது. நீங்கள் அரைக் கல்பமாக பக்தி செய்து, இப்பொழுது கடவுளைக் கண்டுகொண்டீர்கள். ஆரம்பத்தில் பாரதத்திலே தேவர்களின் இராச்சியம் இருந்தது. பின்னர் 84 பிறவிகளை எடுக்கும்போது அவர்களின் பாக்கியம் சீரழிந்தது. இப்பொழுது மீண்டும் ஒரு தடவை உங்கள் பாக்கியம் உருவாக்கப்படுகிறது. தந்தை உங்கள் பாக்கியத்தை உருவாக்குவதற்காகவே வந்துள்ளார். அவர் கூறுகிறார்: “குழந்தைகளே, என்னை நினைவு செய்யுங்கள்”. நீங்கள் மிகுந்த பாவ ஆத்மாக்கள் ஆகிவிட்டீர்கள். ஆரம்பத்திலே சிவபாபாவின் வழிபாடு மாத்திரமே இருந்தது. அது கலப்படமற்ற பக்தியாகும். ஆனால் பின்னர் பக்தியும் கலப்படம் நிறைந்ததாகின்றது. எனவே, குழந்தைகளாகிய நீங்கள், எல்லாவற்றிற்கும் முதலில், கடவுள் என அழைக்கப்படுபவரே எங்களுக்குக் கற்பிக்கின்றார் என்ற நம்பிக்கையைக் கொண்டிருக்க வேண்டும். அவருக்கென ஒரு சரீரம் இல்லை. ஆத்மாக்களாகிய நீங்கள் உங்கள் சரீரங்களுக்குள் பிரவேசித்ததும் பேச ஆரம்பிப்பதைப் போன்றே அவரும் இச்சரீரத்தில் அமர்ந்திருந்து, பேசுகின்றார். சிலவேளைகளில் ஒருவர் மரணமடைந்ததும் அவரை மயானத்திற்கு எடுத்துச் செல்கையில் அரை வழியில் அவர் அசைய ஆரம்பிக்கின்றார். அவருடைய ஆத்மா பிரிந்து சென்று, பின்னர் திரும்பி வந்தாரா? இல்லை. ஆத்மா மிகவும் சூட்சுமமானவர், அவர் எங்கோ மறைந்திருந்தார். அவர் மயக்கமடைந்திருந்தார். அதனை எவருமே அறிந்திருக்கவில்லை என்றே அது கூறப்படும். சிலவேளைகளில் அவ்வாறு நிகழ்வதுண்டு. சிலவேளைகளில் ஒருவர் சிதையில் இருந்தே எழுந்துவிடுவார். எனவே அவர் சிதையிலிருந்து கீழிறக்கப்படுகிறார். எனவே, அது என்ன? ஆத்மா வேறெங்கோ மறைந்திருந்து, பின்னர் மீண்டும் தனது சொந்த இடத்திற்கு வந்திருக்கின்றார். ஒரு சரீரத்திலே ஆத்மா இல்லாதபோது அது முழுமையான சடலம் ஆகும். ஆத்மாக்களின் உலகம் பரந்தாமம் ஆகும். நாங்கள் அவ்வுலக வாசிகளாக இருந்தோம் என்பதை நீங்கள் அறிவீர்கள். முதலில், ஆத்மாக்களாகிய நாங்கள் எங்கள் வீட்டிலிருந்து சத்திய யுகத்திற்குக் கீழிறங்கி வந்தோம். தேவர்களாக இருந்த பாரத மக்களே முதலில் கீழிறங்கி வந்திருக்கவேண்டும். உண்மையில், ஒரு சமயத்தை ஸ்தாபிப்பவர்கள் இறுதிவரை இங்கேயே இருக்கிறார்கள். பெளத்த சமயமும், கிறிஸ்தவ சமயமும் தொடர்ந்து நிலைத்திருக்கின்றன (அவை ஸ்தாபிக்கப்பட்ட பின்னர்). இராச்சியத்தை ஆட்சி செய்த, தேவ தர்மத்தைச் சேர்ந்தவர்களின் பெயர் மாத்திரமே மறைந்துவிட்டது.

தாங்கள் தேவதர்மத்தைச் சேர்ந்தவர்கள் எனக் கூறுபவர்கள் எவருமே இல்லை. பாரத மக்கள் தங்கள் தர்மத்தை மறந்துவிட்டார்கள் எனத் தந்தை விளங்கப்படுத்துகிறார். எங்கள் இல்லற தர்மம் தூய்மையானதாக இருந்தது. அது சக்கரவர்த்திகள், சக்கரவர்த்தினிகளினது முற்றிலும் விகாரமற்ற உலகமாகும். அவர்கள் இலக்ஷ்மி தேவி என்றும், நாராயண தேவன் என்றும் அழைக்கப்படுகின்றனர். உண்மையில் ஒரேயொரு கடவுளே இருக்கிறார். அவர் மாத்திரமே ஞானக்கடல் என அழைக்கப்படுகிறார். இலக்ஷ்மி, நாராயணனிடம் எந்த ஞானமும் இல்லை. சிவபாபா மாத்திரமே ஞானக்கடல் ஆவார். அவர் இங்கிருந்தவாறு குழந்தைகளாகிய உங்களுக்கு ஞானத்தைக் கொடுக்கின்றார். நீங்கள் இப்பொழுது கற்கிறீர்கள். ஆனால் அங்கே சென்றதும் இக்கல்வியை நீங்கள் மறந்துவிடுவீர்கள். இப்பொழுது ஆத்மாக்களாகிய உங்கள் ஒவ்வொருவரிலும் 84 பிறவிகளின் பாகங்கள் பதிவு செய்யப்பட்டிருப்பதை நீங்கள் புரிந்துகொள்கின்றீர்கள். ஆத்மாக்களாகிய நீங்கள் இப்பொழுது ஞானத்தைப் பெறுகின்றீர்கள். பின்னர் நீங்கள் சத்திய யுகத்திற்குச் சென்று உங்கள் இராச்சியத்தை ஆட்சி செய்வீர்கள். நீங்கள் 84 பிறவிகளின் சக்கரத்தைச் சுற்றி வந்துள்ளீர்கள் என்றும், இப்பொழுது பாபாவிடமிருந்து சுவர்க்க இராச்சிய உரிமையைக் கோருகின்றீர்கள் என்றும் கூறுகிறீர்கள். நீங்கள் ஒவ்வொருவரும் பாட்டனாரிடமிருந்து உங்கள் ஆஸ்தியைக் கோருகின்றீர்கள். ஆனால் அது உங்கள் சொந்த முயற்சிக்கேற்பவே ஆகும். இது உங்கள் அனைவரினதும் மத்தியில் சமமாகப் பகிர்ந்துகொள்ளப்படுவதில்லை. அறியாமைப் பாதையில், அது பகிர்ந்தளிக்கப்படுகிறது. எல்லையற்ற தந்தை கூறுகிறார்: நான் வைகுந்தத்தை ஸ்தாபிக்கின்றேன். அதிலே உயர்ந்த அந்தஸ்தைப் பெறுவது உங்கள் முயற்சியிலேயே தங்கியுள்ளது. நீங்கள் எந்தளவிற்கு அதிகமாகத் தந்தையை நினைவு செய்கிறீர்களோ, அந்தளவிற்கு உங்கள் பாவங்கள் அழிவதுடன், நீங்களும் தூய்மையானவர்கள் ஆகுவீர்கள். தங்கமானது அதிலுள்ள கலப்படங்கள் அகற்றப்படுவதற்காக ஒரு சூளையினுள் இடப்படுகிறது. பின்னர் அது தங்க நாணயமாக மாறுகிறது. இந்த ஆத்மாவும் நிஜத் தங்கமாக இருந்தார். பின்னர் தனது பாகத்தை நடிப்பதற்காக இங்கே வந்தார். முதலில், ஆத்மா தங்க யுகத்தவராக இருந்தார். பின்னர் வெள்ளி என்ற கலப்படம் அதனுள் கலந்தது. ஆத்மா சற்று தூய்மையற்றவராகும்போது அவருடைய சக்தியும் படிப்படியாகக் குறைவடைகின்றது. ஒரு கட்டமும் முதலில் புதியதாக இருந்து, பின்னர் காலப்போக்கில் பழையதாகின்றது. நூறு வருடங்களுக்குப் பின்னர் அதைப் பழையது என்றே நீங்கள் கூறுவீர்கள். உலகமும் பழையதாகவும் புதியதாகவும் ஆகுகின்றது. 5000 வருடங்களுக்கு முன்னர் அது புதியதாக இருந்தது. அந்த இராச்சியத்திலே இருந்த தேவர்கள் எங்கே சென்றார்கள்? 84 பிறவிகளை எடுத்து அவர்கள் இப்பொழுது பழையவர்கள் ஆகிவிட்டார்கள். ஆத்மா அழகாகிவிட்டார். எனவே சரீரமும் அழகாகிவிட்டது. அவர் அழகானவரிலிருந்து அவலட்சணமானவர் ஆகிவிட்டார். கிருஷ்ணரும் அழகானவராகவும், அவலட்சணமானவராகவும் சித்தரிக்கப்படுகின்றார். அவர் தனது பாதங்களை நரகத்தை நோக்கியும், முகத்தைச் சுவர்க்கத்தை நோக்கியும் வைத்திருப்பதாகக் காட்டப்படுகிறார். நீங்களும் அதே குலத்தைச் சேர்ந்தவர்கள் ஆவீர்கள். உங்கள் பாதங்களும் நரகத்தை நோக்கியும், முகங்கள் சுவர்க்கத்தை நோக்கியும் இருக்கின்றன. இப்பொழுது நீங்கள் முதலில் சத்தத்திற்கு அப்பாற்பட்ட உலகிற்கும், பின்னர் சுவர்க்கத்திற்கும் செல்வீர்கள். கலியுகம் தீக்கிரையாக்கப்படும். அடைமழை, தீ, பூமியதிர்ச்சி போன்றவை ஏற்படும். தூய்மையற்ற ஆத்மாக்கள் தங்கள் கர்மக் கணக்குகள் அனைத்தையும் முடித்து வீடு திரும்புவார்கள். வெகு சிலரே எஞ்சியிருப்பார்கள். தூய ஆத்மாக்கள் தொடர்ந்தும் வருவார்கள். இப்பொழுது அனைவரும் முட்களாக உள்ளனர். காமவாளைப் பயன்படுத்துவதென்பது ஒருவரைக் குத்துவதாகும். இங்கே தந்தை கூறுகிறார்: நீங்கள் முற்றிலும் விகாரமற்றவர்கள் ஆகவேண்டும். தந்தை கூறுகிறார்: என்னை நினைவு செய்யுங்கள். நான் உங்களுக்குச் சுவர்க்க ஆஸ்தியைத் தருவேன். நீங்கள் தூய்மையாகுவீர்கள். நீங்கள் தூய்மையாக இருந்தபோது உங்களது இல்லற நடவடிக்கைகளும் தூய்மையாகவே இருந்தன. இப்பொழுது நீங்கள் தூய்மையற்றவர்கள் ஆகிவிட்டதால் இல்லற நடவடிக்கைகளும் தூய்மை அற்றவையாகவும், விகாரமானவையாகவும் ஆகிவிட்டன. சத்திய யுகத்திலே உங்கள் வியாபார நடவடிக்கைகள் நேர்மையானவையாக இருந்தன. அங்கே பொய் பேசவேண்டியதில்லை. பெருமளவு பணம் சம்பாதிக்கவேண்டும் என்ற பேராசை இருக்கும்போதே நீங்கள் பொய் பேசுகிறீர்கள். அங்கே உங்களிடம் ஏராளமான செல்வம் இருக்கும். தானியங்கள் போன்றவை மிக மிக மலிவாகவே இருக்கும். அங்கே எவருமே ஏழைகளாக இல்லை. நன்றாக முயற்சி செய்பவர்கள் சக்கரவர்த்திகளாகி, வைரங்களும், இரத்தினங்களும் பதிக்கப்பட்ட மாளிகைகளைப் பெறுவார்கள். முழு முயற்சி செய்யாதவர்கள் பிரஜைகள் ஆகுவார்கள். அங்கே அரசன், அரசி, இளவரசர்கள், இளவரசிகள் என முழு வம்சமும் இருக்கும். அதன் பின்னர் செல்வந்தர்களிலிருந்து ஏழைகள்வரை வரிசைக்கிரமமான பிரஜைகள் இருப்பார்கள். அங்கே அனைவரும் தூய்மையானவர்களாகவே இருப்பார்கள். அங்கே அரசன், அரசி, ஓர் ஆலோசகர் போன்றோர் இருப்பார்கள். அங்கே பல ஆலோசகர்கள் இருக்கமாட்டார்கள். அரசனிடம் இராச்சியத்தை ஆட்சி செய்வதற்கான விவேக சக்தி இருக்கும். எனவே தந்தை உங்களுக்கு விளங்கப்படுத்தும் அதே முறையிலேயே குழந்தைகளாகிய நீங்களும் விளங்கப்படுத்த வேண்டும்: பாரத மக்களாகிய நாங்கள் தேவர்களாக இருந்தோம். சத்திய யுகத்திலே இது எங்களின் இராச்சியமாக இருந்தது. நாங்கள் சுவர்க்க வாசிகளாக இருந்தபோது எங்கள் இல்லற செயற்பாடுகளில் தூய்மையானவர்களாக இருந்தோம். பின்னர் சிறிது சிறிதாகத் தூய்மையற்றவர்களாகி, நரகவாசிகள் ஆகினோம். இப்பொழுது நாங்கள் மீண்டும் சுவர்க்க வாசிகள் ஆகுகின்றோம். இந்நாடகம் ஏற்கனவே நிச்சயிக்கப்பட்டதாகும். சுவர்க்கவாசி ஆகுவதற்கு ஒரு பிறவியும், நரகவாசி ஆகுவதற்கு 84 பிறவிகளும் எடுக்கின்றன. ஏணிப் படத்திலே இது மிகத் தெளிவாகக் காட்டப்படுகிறது. நீங்கள் சுவர்க்கத்திற்குச் சென்று ஆட்சி புரிவீர்கள் என்பது உங்கள் புத்தியில் பதிந்துள்ளது. இப்பொழுது நீங்கள் உங்கள் ஆஸ்தியைத் தந்தையிடமிருந்து கோருகிறீர்கள். தந்தை மாத்திரமே உங்களுக்கு உண்மையைக் கூறி, உங்களை ஒரு சாதாரண மனிதனிலிருந்து

நாராயணனாக மாற்றுகிறார். சத்திய நாராயணனின் கதையைச் செவிமடுப்பவர்கள் உண்மையிலேயே சாதாரண மனிதனிலிருந்து நாராயணனாக மாறுவதில்லை. எனவே அக்கதை பொய்யானது. இங்கே நீங்கள் சாதாரண மனிதனிலிருந்து நாராயணனாக மாறுவதற்காகவே அமர்ந்திருக்கிறீர்கள். அவர்கள் உங்களைத் தூய்மையாக்குமாறும், ஒருவரை மாத்திரமே சதா நினைவு செய்யுமாறும் கூறுவதில்லை. அவர்கள் பெளர்ணமி தினத்தில் சத்திய நாராயணனின் கதையைக் கூறுகிறார்கள். இப்பொழுது, சந்திரன் பூரணமாக இருக்கும்பொழுது, அது பதினாறு கலைகள் நிறைந்திருப்பதாகக் கூறப்படுகிறது. இறுதியிலே சந்திரனின் மிகவும் மெல்லிய கீறே எஞ்சியிருக்கிறது. அவர்கள் அதை “அமாவாசை” அதாவது முழு இருள் நிறைந்த இரவு என அழைக்கிறார்கள். சத்திய, திரேதா யுகங்கள் பகல் என்றும், துவாபர, கலியுகங்கள் இரவு என்றும் அழைக்கப்படுகின்றன. இக்கருத்துக்கள் யாவும் புரிந்துகொள்ளப்பட வேண்டும். சிவபாபா இங்கிருந்தவாறு உங்களுக்குக் கற்பிக்கின்றார். அவரே தந்தையும், ஆசிரியரும், குருவும் ஆவார். அவர் இவரினுள் பிரவேசித்து, ஆத்மாக்களாகிய உங்களுக்குக் கற்பிக்கிறார். தந்தை கூறுகிறார்: இவருடைய ஆத்மா நெற்றியின் மத்தியில் இருப்பதைப் போன்றே, நானும் வந்து இங்கே அமர்ந்துகொள்கின்றேன். நான் அமர்ந்திருந்து உங்களுக்கு விளங்கப்படுத்துகின்றேன். ஆரம்பத்திலே நீங்கள் தூய்மையாக இருந்தீர்கள். இப்பொழுது நீங்கள் தூய்மையற்றவர்கள் ஆகிவிட்டீர்கள். இப்பொழுது தந்தையாகிய என்னை நினைவு செய்யுங்கள். தூய்மையாகாமல் எவராலும் வீடு திரும்ப முடியாது. நீங்கள் தூய்மையாகும்போது பறந்துசெல்வீர்கள். அனைவரும் கூவியழைக்கின்றனர்: ஓ தூய்மையாக்குபவரே, வாருங்கள்! வந்து எங்களைத் தூய்மையாக்குங்கள். அப்போதே எங்களால் முக்தி தாமமான எங்கள் வீட்டிற்குப் பறந்துசெல்ல முடியும். அதுவே ஆத்மாக்களாகிய எங்களது வீடு ஆகும். தூய்மையற்றவர்களால் வீடு திரும்ப முடியாது. இக்கற்பித்தல்களை மிக நன்றாகக் கிரகிப்பவர்களே சுவர்க்கத்திற்கு மிக விரைவாகச் செல்வார்கள். இல்லாவிடில் அவர்கள் தாமதமாகவே வருவார்கள். ஒருவர் ஒரு புதிய கட்டடத்தினுள் செல்லவேண்டும். ஏனெனில் புதிய கட்டடத்திலே அதிக சந்தோஷம் இருக்கிறது. நீங்களே முதலாவதாக சத்திய யுகத்திற்குக் கீழிறங்கி வரவேண்டும். மம்மாவும், பாபாவும் சுவர்க்கத்திற்குச் செல்கிறார்கள். எனவே நீங்கள் ஏன் தாமதமாகச் செல்லவேண்டும்? நீங்கள் பிரம்மாவையும் பின்பற்றலாம். தொடர்ந்தும் தந்தையை நினைவு செய்யுங்கள். எதைப்பற்றியேனும் ஏதாவது சிரமம் இருந்தால், நீங்கள் சிவபாபாவிடம் கேட்கலாம். ஸ்ரீமத்தைப் பின்பற்றுவதால் மாத்திரமே நீங்கள் மேன்மையானவர்கள் ஆகுவீர்கள். பழைய உலகில் நீங்கள் ஐந்து விகாரங்களான இராவணனின் வழிகாட்டல்களையே தொடர்ந்தும் பின்பற்றினீர்கள். சரீர உணர்வே முதலாவது விகாரம் ஆகும். குழந்தைகளாகிய நீங்கள் இப்பொழுது ஆத்ம உணர்வுடையவர்கள் ஆகவேண்டும். ஆத்மாவாகிய நான் சாந்தி தாமம் என அழைக்கப்படுகின்ற பரந்தாமவாசி ஆவேன். வேறு எவராலும் அத்தகைய விடயத்தை விளங்கப்படுத்த முடியாது. தந்தை மாத்திரமே விளங்கப்படுத்துகிறார். ஆத்மாக்களாகிய நீங்கள் உங்கள் புலனங்கங்களினூடாக அதைச் செவிமடுக்கிறீர்கள். சத்திய யுகத்தில் எவருடைய சரீரமும் சீரழிந்துபோவதில்லை. இங்கே, ஏதோ ஓர் இடத்தில் அமர்ந்திருக்கும்போதே அகால மரணம் ஏற்படுகிறது. சத்திய யுகத்தில் அத்தகைய விடயங்கள் இருக்கமாட்டாது. அது சுவர்க்கம் என்றும் வைகுந்தம் என்றும் அழைக்கப்படுகிறது. நாங்கள் மறுபிறவிகளை எடுத்து சக்கரத்தைச் சுற்றி வருகின்றோம். இப்பொழுது எங்களின் 84 பிறவிகளைப் பூர்த்தி செய்துவிட்டோம். பின்னர் பாபா வந்து குழந்தைகளாகிய உங்களைச் சுவர்க்கத்திற்குத் தகுதிவாய்ந்தவர்கள் ஆக்குகிறார். நீங்கள் இப்பொழுது புதிய உலகிற்குத் தகுதி வாய்ந்தவர்கள் ஆகியுள்ளீர்கள். இப்பொழுது இது நரகம் ஆகும். நீங்கள் நரகவாசிகளிலிருந்து சுவர்க்கவாசிகள் ஆகுவதற்கான பாக்கியத்தை உருவாக்குவதற்காகவே இங்கு வந்துள்ளீர்கள். உங்கள் பாக்கியத்தை உருவாக்குவதற்காகவே சிவபாபாவிடம் வந்துள்ளதாக நீங்கள் கூறுகிறீர்கள். நீங்கள் ஒவ்வொரு சக்கரத்திலும், ஒவ்வொரு 5000 ஆண்டுகளிலும் உங்கள் பாக்கியத்தை உருவாக்குகிறீர்கள். நாங்கள் சுவர்க்க வாசிகள் ஆகுகின்றோம். பின்னர் அது இராவண இராச்சியம் ஆகியவுடனேயே நாங்கள் விகாரமானவர்கள் ஆகுகின்றோம். இப்பொழுது அனைவரும் தூய்மையற்றவர்களாகவும், விகாரமானவர்களாகவும் உள்ளனர். இவ்வேளையில் மாத்திரமே தந்தை வந்து புதிய உலகை ஸ்தாபிக்கின்றார். புதிய உலகில் குழந்தைகளாகிய நீங்கள் மாத்திரமே இருப்பீர்கள். ஏனைய யாவரும் சாந்தி தாமத்திற்குச் செல்வார்கள். மேலே இருப்பது ஆத்மாக்களின் விருட்சமாகும். பின்னர் அவர்கள் தங்களுக்கேயுரிய நேரத்தில் கீழிறங்கி வருவார்கள். அது எங்கள் இராச்சியமாக இருக்கும்பொழுது வேறெந்தச் சமயத்தவர்களும் அங்கு இருக்கமாட்டார்கள். பின்னர் துவாபர யுகத்திலேயே இராவண இராச்சியம் ஆரம்பமாகும். இவ்விடயங்கள் அனைத்தையும் மிக நன்றாகக் கிரகியுங்கள். இங்கே நீங்கள் நரகவாசிகளிலிருந்து சுவர்க்க வாசிகளாக மாறவேண்டும். நரகவாசிகளாக உள்ள மனிதர்கள் அசுரர்கள் என்றும், சுவர்க்கவாசிகளாக உள்ள மனிதர்கள் தேவர்கள் என்றும் அழைக்கப்படுகின்றனர். இப்பொழுது அனைவரும் அசுர சுபாவத்தைக் கொண்டுள்ளனர். தந்தை இப்பொழுது இங்கே அமர்ந்திருந்து, நீங்கள் முயற்சி செய்வதற்கு உதவி புரிகின்றார். அவர் கூறுகிறார்: தூய்மையாகுங்கள்! ஒவ்வொரு சூழ்நிலையிலும் தொடர்ந்தும் பாபாவிடம் கேளுங்கள். சிலர் பாபாவிடம் கூறுகின்றனர்: பாபா, நான் எனது வியாபாரத்திலே பொய் பேசவேண்டியுள்ளது. ஆனால் பொய் பேசுவதால் நான் பாவத்தைச் சேர்த்துக்கொள்ள மாட்டேன், அல்லவா? அவர்கள் தொடர்ச்சியாகத் தந்தையை நினைவு செய்தால் அவர்களின் பாவங்கள் அழிக்கப்படும். இன்றைய உலகில் அனைவரும் தொடர்ந்தும் பாவங்கள் செய்கிறார்கள். அவர்கள் பல இலஞ்சங்களை ஏற்றுக்கொள்கிறார்கள். கண்காட்சிகளில் உள்ள படங்கள் வரைபடங்களே ஆகும். அத்தகைய வரைபடங்கள் வேறெங்கும் இல்லை. ஒருவர் அதைப் பார்த்துப் பிரதி செய்தாலும் அவர் அதன் அர்த்தத்தைப் புரிந்துகொள்ளமாட்டார். பலர் கண்காட்சிகளுக்கும், விழாக்களுக்கும் வருகிறார்கள். கூறப்படுகிறது: ஏழு நாட்களுக்கு வந்து இந்த ஞானத்தைப்

புரிந்துகொண்டால் நீங்கள் சுவர்க்கவாசி ஆகுவதற்குத் தகுதிவாய்ந்தவர் ஆகுவீர்கள். இப்பொழுது நீங்கள் நரகவாசி ஆவீர்கள். ஏணிப்படத்தில் இது மிகவும் தெளிவாக உள்ளது. இது தூய்மையற்ற உலகமாகும். தூய உலகம் சற்று மேலே உள்ளது. குழந்தைகளாகிய நீங்கள் இப்பொழுது சிவபாபாவிற்குச் சத்தியம் செய்கிறீர்கள்: பாபா, நான் நிச்சயமாக நரகவாசியிலிருந்து சுவர்க்கவாசி ஆகுவேன். நீங்கள் இப்பொழுது சிவாலயத்திற்குச் செல்வதற்கான ஆயத்தங்களைச் செய்கின்றீர்கள். இதனாலேயே நீங்கள் ஒருபோதும் விகாரத்தில் ஈடுபடக்கூடாது. மாயையின் புயல்கள் பல வரும். எவ்வாறாயினும் நீங்கள் உங்களைத் துகிலுரியப்படுவதற்கு (தூய்மையற்றவராக) அனுமதிக்கக்கூடாது. நீங்கள் தூய்மையற்றவர்கள் ஆகும்போது மாபெரும் தவறு செய்யப்படும். பின்னர் நீங்கள் தர்மராஜிடமிருந்து கடுந் தண்டனையை அனுபவிக்க நேரிடும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. ஒரு மனிதனிலிருந்து தேவனாகுவதற்கு, உங்களின் அசுர சுபாவத்தையும், பொய் பேசும் பழக்கத்தையும் துறவுங்கள். தெய்வீக சுபாவத்தைக் கிரகியுங்கள்.
2. வீடு திரும்புவதற்கு, நீங்கள் நிச்சயமாகத் தூய்மையாக வேண்டும். மாயையின் புயல்கள் வந்தாலும்கூட, உங்கள் பௌதீக அங்கங்களால் ஒருபோதும் பாவச் செயல்கள் எதனையும் செய்யாதிர்கள்.

**ஆசீர்வாதம்:** நீங்கள் தந்தையின் நிலையான(constant) சகவாசத்தை அனுபவம் செய்வதன் மூலம் ஓர் இலகு யோகியாக இருந்து, ஒவ்வொரு விநாடியும், ஒவ்வொரு எண்ணத்திலும் ஒத்துழைப்பு வழங்குபவர் ஆகுவீர்களாக.

சரீரமும், ஆத்மாவும் ஒரு பாகத்தைக் கொண்டிருக்கையில் பிரிக்கப்பட முடியாதவையாக, ஒன்றாகச் சேர்ந்திருப்பது போன்றே, தந்தையின் நினைவானது உங்கள் புத்தியிலிருந்து பிரிக்கப்பட முடியாததாக இருக்கட்டும். தந்தையின் சகவாசம் நிலையானதாக(சதா) இருக்கட்டும். வேறெந்த விழிப்புணர்வும் உங்களைத் தன்னை நோக்கிக் கவராதிருக்கட்டும். இதுவே ஓர் இலகுவான, இயல்பான யோகியாக இருத்தல் எனப்படுகிறது. அத்தகையதொரு யோகி ஒவ்வொரு விநாடியும், ஒவ்வொரு எண்ணத்திலும் வார்த்தையிலும், செயலிலும் ஒத்துழைப்பு வழங்குவார். “ஒத்துழைப்பவராக இருத்தல்” என்றால், ஒரு எண்ணமேனும் ஒத்துழைப்பின்றி இல்லாதிருப்பதாகும். அத்தகைய ஒத்துழைப்பான யோகி ஆத்மாக்கள் சக்திசாலிகள் ஆவார்கள்.

**சுலோகம்:** பிரச்சனைகளின் சொரூபமாக இருப்பதற்குப் பதிலாக, சகல பிரச்சனைகளையும் முடித்துவிடுகின்ற, தீர்வுகளின் சொரூபம் ஆகுங்கள்.

\*\*\*ஓம் சாந்தி\*\*\*